

ሰላማዊ ሰልፊ ጄነቭ
“ኤርትራ ንኤርትራ-ውያን”
ቢንያም ስዩም
26-11-2012

አብ ዝሓለፈ ወርሒ ኣብ ጄነቭ፡ ብዙሓት ብሃገሮም ዝሓሙን ዝገቡዮን፡ ስቓይን መከራን ህዝቦም ንዓለም ንኸቃልዑ ኣዝዩ ዕዉት ዝኾነ ሰላማዊ ሰልፊ ከምዘካየዱ ኩሎኹም ትፈልጡዎ ጉዳይ እዩ። ኣነውን ብወገነይ፡ ብኣካል ካብ ጄነቭ ርሒቐ ይንበር እምበር፡ ብመንፈስ ኣብ'ቲ ወዕሎ ምስ'ኣቶም እዩ ወዲለ። በዚ ኣጋጣሚ'ዚ ነቲ ዑዉት ስራሕ ናብ ተግባር ንምብጻሕ እንታይ ዓይነት ድኻም ከምዘለዎ ስለዝርድኣኒ፡ ንኹሎም ኣዳለውቲ ምስጋናይ ከዩቕረብኩ ክሓልፍ ኣይደልን።

ኣብ'ዚ ሰላማዊ ሰልፊ'ዚ ኣያሎይ እዋናውያን መፈክራትን፡ ንህሉው ኩነታት ስርዓት ህግደፍ ዝመርሓ ኤርትራ ዘንጸባርቑ መልእኽታት ተመሓላሊፎም እዮም። ከምኡ'ውን ብማዕዶ ኮይንካ ክትዕዘበ እንክሎኻ ብሓደ ሓደ ኣካላት ናይቲ ሰላማዊ ሰልፊ ሓደ ኣዝዩ ንመጻኢ ኣስካፊ ትዕዘብቲ ተራእዩ እዩ። ንሱ ድማ እንታይ እዩ፡ እቲ ዕላማ ናይቲ ሰላማዊ ሰልፊ ስቓይን መከራን ህዝቢ ኤርትራ ንምቅላስ ዝገለመ ክነሱ፡ ናይ ኣዝዩ ዝጸበበን ሓደገኛ ሰረት ዘለዉ መፈክራዊ መልእኽቲ ኣብ'ዚ ዓቢ ወራይ ክስማዕ እንክሎ ብዙሕ የሻቕለኒ።

ልክዕ እዩ ኣብ ስምዒት ዝግብለሎ ሃዋሁው፡ ካብ ህድእ ዝበለ ኣተሓሳስባን ኣካይዳን ምወጻእ ትጽብዮ ነገር ክኸውን እንክሎ፡ ኮይኑ ግን ሓደ ጌጋ ብብእዋኑ እንዳተደጋገመ ኣብ ዝተፈላለዩ ቦታታትን ኣኼባታትን ክመላለስ ምስ ትዕዘብ ናይ ግድን እዩ ኮፍ ኢልካ ኩነታት ክትመምን ክትሓስብን ትግደድ።

እቲ ዘሻቕል ፈኽራ እምበኣር “ኤርትራ ንኤርትራ-ውያን” ዝብል ኣብ ሰላማዊ ሰልፊ ጄነቭ ዝተመሓላለፈ እዩ።

እቲ ቀዳማይን ዓቢን ሕቶ ዝኸውን፡ ኤርትራ ብኤርትራ-ውያን ዝኾነ ኣካላት ዶ ኣይኮነትን ትመሓደር ዘላ? ነዚ መፈክር'ዚ ክትሰምዕ እንክለኻ ዝተፈላለዩ ሕቶታት እዮም ጠብላሕ ዝብሉኻ። በቲ ሓደ ወገን ተሳተፍቲ ናይ'ዚ ሰላማዊ ሰልፊ'ዚ ኣብ ኤወርጳ ዝነበሩ ስለዝኾኑ ምናልባት ዶ በቲ ናይ የማን ጸቢብ ኣተሓሳስባ ተግብሊሎም ይኾኑ ትብል። በቲ ሓደ ወገን ክትርእኢ እንክለኻ ኸኣ ኣብ ሰሜን ኣሜሪካውን ከይተረፈ ሓደ ዓይነት ስምዒት ካብ ዘይወሑዳት ኣባላት ተቓዋሞን ሓደ ሓደ መራሕትን ትዕዘብ።

ድሕሪ ባይታ፡

ኣብ ታሪኽ ተጋድሎ ኤርትራ ህዝቦምን ሃገሮምን ካብ ስቓይን መከራን ሓራ ንኸወጽኡ ካብ ዝወሓዙ መንእሰያት፡ ሓያሎይ ካብ'ኣቶም ብኸፊልን ብሙሉእን ናይ ኢትዮጵያ ትውልዲ ዝነበሮም ምዃናም ዘይካሓድ ሓቂ እዩ። ኣብ'ቲ ነዋሕን መሪርን ቃልሲ ድማ ስጋዕ እቲ ዘለዓለ መስዋእቲ ከፊሎም ሓሊፎም እዮም። ኣብ ፎቓዶ ጎቦታትን ስንጭሮታትን ኤርትራ ድማ ኣዕጽምቶም ተዘርጊሑ ይርከብ። እዞም ሰማእታት እዚኦም ናይ ናጸን መጻኢትን ኤርትራ መሰረታት እዮም። ስለምንታይ ምእንቲ ነዛ ሃገር እታ ኸብርቲ ህይወቶም በጅዮም ስለዝሓለፉ።

ኣነ ነዞም ሰማእታት እዚ'ኣቶም ሓያል ኣኸብሮት ኣሎኒ፡ ነቲ ዝኸፈሎዎ ዋጋ ድማ ብላሽ ኮይኑ ንኸይተርፍ ንኸሕልዎ ሓላፍነት ኣለኒ። ስለምንታይ ኣነውን ኣካል ናይ'ዚኦም ብጸት እዩ፡ ኣነ ካብ ክልቲኦም ህዝብታት ኤርትራን ኢትዮጵያን ዝወለድ ሰብ እዩ።

እቲ ኹሎ ነዚ መፈክር'ዚ ዝተገበዘ፡ ሸሕ እኳ ሱቕ ኢሎ እንተሓለፎ ኣነ ግን እዚ ሓደገኛ ሰረት ዘለዎ ንመጻኢት ኤርትራ ዘዩቕረብን ናተይን ከማይን ናይ ኢትዮጵያ ትውልዲ ዘለዎም ብእማኢት ኣሽሓት ንቕጽር ናይ ምህላውን ምንባርን መሰል ዝግህስ ስለዝኾነ ሸለል ኢሎ ክሓልፍ ኣይመርጽን።

መራሕቲ ስርዓት ህግደፍ ናይ ኢትዮጵያ ትውልዲ ስለዘለዎም፡ ነቶም ናይ ኢትዮጵያ ትውልዲ ዘለና ዜጋታት ኣይወክሉናን እዮም። ንሳቶም ንናቶም ግዝያዊን ስልጣናዊን ጥቕሚን ጥራሕ እዮም ዝወክሉ።

ካብ ግዜ ቃልሲ ጀሚሩ፡ ብሕልፊ ኣብ ወሽጢ ተጋድሎ ሓርነት ኤርትራ ጎሊሑ ዝተራየ፡ ኣብ ልዕሊ ናይ ኢትዮጵያ መበቆል ዘለዎም ዜጋታት ፍልይ ዝበለ ኣጠማምታ ከምዝነበረ ታሪኽ ዝይኸሕዶ እዩ። ኣብ ዝተፈላለዩ እዋናትውን ናይ ምቅላስ መሰሎም ተጋሂሱ፡ ንሰኻትኩም እንታይ ይብጽሓኩም ተባሂሉ ናብ ሱዳን ናብ ስደትን ከምዘምርሑ ተገይሩ እዩ። ህዝባዊ ግንባር'ውን ሸሕ ኳ ዝሓሸ ኣረኣእያ እንተነበሮ፡ ነቲ ናይ ፖለቲካዊ ጥቕምም ክብሉውን ነዚ ጸቢብ ነገር ካብ ምብዝባዝ ድሕር ኣይበሉን። ህዝባዊ ግንባር ነጻነት ኮይኑ፡ እቲ ዝገበየን ቀዳማይን ፕሮጀክቱ ነቶም ኣብ ጎቦታትን ስንጭሮታትን ቀቢሩዎም ዝኣተዉ ሰማእታት ቤተሰቦምን ዘርኦምን ኣብ ምብራር እዩ ተጓይዩ። እዚ ዘሕዝን ታሪኽ ኣብ ቅድሚያ ዓይንና ዝተፈጸመ እዩ።

እዚ ልዕል ኢሎ ዝተዘርበ ምስ'ቲ ስዒቡ ኣብ 1998 ምስ ናይ ባድመ ወግእ ተተሓሔዙ ዝመጸ ወርደትን መከራን ኣብ ልዕሊ ናይ ኢትዮጵያ ትውልዲ ዘለዎም ዜጋታት እዚ እዩ ኢልካ ጸብጹብካ ክትወድኦ ኣይትኸእልን ኢኻ።

እዚ ከምዚ እንዳሃለውን ናይ ኢትዮጵያ ትወልዲ ዘለና ነቲ ስርዓት ህ.ግ.ደ.ፍ ዘወርዶ ዝነበረን ዘሎን መከራን ብዓንተብኡ ዝበዝሐ ህዝቢ ምስኡ ኮበሮ ሓዙ እንዳሓገጥኞ እንክሎ፡ ብዕላማን እምነትን ጸኒዕና ኣንጻር ስርዓት ህ.ግ.ደ.ፍ ደዉ ዝበልና ኣካላት ሓያሎይ ኢና።

ክወገንት፡

ናይ ኢትዮጵያ ትወልዲ ምህላው ብጣዕሚ ሕሱርን ዘይኸቡርን ኮይኑ ንኸርኤ፡ ንሕና እቶም ባዕልና ናይ ኢትዮጵያ ትወልዲ ዘለና ዓቢይ ተራ ነይሩና። ንሱ ድማ ነቶም ካልኣት ብሄራትን ኣውራጃታትን ኤርትራ ብዛዕባናን ብዛዕባ ኢትዮጵያውያን ኣሕዋትናን ዝመሃርናዮምን ዝነገርናዮምን ነገራት የለን። ሓሊፉ እኚ ድኣ ብመቐለም ዝሓፍሩ ሓያሎት ሰባት ነይሮምን ጌናውን ኣለዉ። እዚ ኣቶም ኣብ ባሕሪ ከብደም ከምዚ ዓይነት ጸገም ደጉሎም ምንም ኣብ ህይወቶም ከፍርይዎ ዝኸኣሉ ቁምነገር ክህሉ ኣይኸእልን እዩ።

ሕቶ፡

1. እቶም ኣብ ኤርትራ ተወሊድና ዝዓበና፡ ብኸፊል ይኹን ብሙሉእ ናይ ኢትዮጵያ መቐለ ዘለና፡ ንስርዓት ህ.ግ.ደ.ፍ ንምቅዋም ኣብ ዝግበር ቃልሲ እጃምና ከነበርክት ኢና እንተበልና እንታይ ትብሉና? ወይስ ከምቲ ኣብ ተ.ሓ.ኤ ዝተገብረ ኣይምልከተኩምን እዩ ክኸወን እቲ መልሰኹም?
2. “ኤርትራ ንኤርትራውያን” ክትብሉ እንክለኹም እንታይ ማለትኩም እዩ?
3. ኣብ ደምበ ተቓዋሞ ሙሉእ ብሙሉእ ናይ ኤርትራ መቐለ እንተዘይብሉ/ላ ኣብ መሪሕነት ደረጃ ክበጽሕ ወይ ክትበጽሕ ኣይትኸእልን ዝብል ዘረባታት ይሰማዕ እዩ። እዚ ድማ ብማዕዶ እንክትርእዩ እንክለኹ ብተግባር ሓቂ ኮይኑ ስለዝመስለካ፡ መራሕቲ ተቓዋምቲ ወደባት ነዚ እንታይ መልሲ ኣለኩም? እቲ ነዛ ሃገር ግቡእ ዝኸፈለ ናይ ኢትዮጵያ ትወልዲ ዘለዎ ዜጋ ኣብዛ ሃገር ቦትኡን ተራኡን እንታይ እዩ?

መደምደምታ፡

ጌጋ ይኸለኣለይ ድኣ እምበር፡ ክሳዕ እዛ ደቂቕ እዚኡ ሓደ መራሒ ይኹን ኣባል ተቓዋሞ ነዚ ጸቢብ ኣተሓሳስባ ብምቅዋም ኣብ ህዝቢ ወጸኡ ዝተጣበቐ ኣይረኣኹን። እዚ ድማ ዓቢ ትዕዛብቲ እንዳኾነ ዝመጽእ ዘሎ ነገር ስለዝኾነ እቶም መራሕቲ ብሓላፍነታዊ መንገዲ እንተተሰተብህሉሉ ንኹሉ ክጠቅም ይኸእል። ኣነ ክሓስቦ እንክለኹ፡ ነዚ ጭርሖዚ ሓዞም ክወጭጩ ዝወዓሉ ነቲ ስርዓት ህ.ግ.ደ.ፍ ዝሓልፎን ዝደልዮን ንምፍጻም እንተዘይኮይኑ ካልእ ሕልሚ ክህልዎም ይኸእል እዩ ኣይብልን። ንሱ ድማ እንታይ እዩ፡ እቲ ስርዓት ተዳኺሙሉ ኣብ ዘሎ ግዜ፡ ንሳኻባ ወዲ ከምዚ፡ ንሰኺባ ንል ከምዚ ናብ ዝብል ጸቢብ ፖለቲካ ወዳቹ ኣብ ዝርከበሉ ግዜ፡ ኣብ ወሽጢ ደምበ ተቓዋሞ ዘዳለዎ ሰላማዊ ሰልፊ ከምዚ ዝኣመሰለ ተነቓቓኝ ዘኖቕሰንን ጭርሖ ክሰማዕ እንክሎ ኩሉ ፊት ንፊት ክገጥሞ ይግብእ ይብል።

ኣብ መደምደምታ ንኹሎም ናይ ኢትዮጵያ ትወልዲ ዘለኩም ኣሕዋትን ኣሓትን፡ ንሕና መሰልና ነኸብር ባዕልና ኢና እምበር ካልኣት ብዝተቐለሱልና ኣይከወንን። ስለዚ እቲ ስርዓት ህ.ግ.ደ.ፍ ዘወረደልና ኣደራሶ ንኸይድገም ፊት ንፊት ብመቐለና ኮሪዕናን ብዕላማናን ጸኒዕናን እጃምና ክነበርክት ይግባእ። ናይ ሓደ ወርደት ናይ ኩላትና ወርደት ምኹኑ ክንርስዕ ኣይግባእን።

እቲ ግቡእ ነገር፡ ንሕና እቲ ግቡእና ዝኸፈልናን ጌና ንኸፍል ዘለና ኣካል ሕብረተሰብ ስለዝኾንና ብመቐለና ኮሪዕና ምስቲ ህሉው ኩነታትና ተዳማሚንና ኣዎንታዊ ዝኾነ ተራና ክንጸወት ክንበቅዕ ኣለና። ኣብ ኩሉ ጥፍሒ ሕብረተሰብና ዝተወከልና ኣካላት ክነስና ከም ወሑዳት ኮይንና ክንነብር ኣይግባእን።